

తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

32వ
భాగము

తెలంగాణలో
మరో తిరుపతిగ
తన 'హరినామక్షేత్రము'ను
ఏర్పాటు చేయుటకై
తిరుమల శ్రీవేంకటేశ్వరుని
లీలల ధారావాహికం
- గోవింద దాసు
(పుల్లగూర్ల సాయిరెడ్డి)





32వ భాగము

తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

తెలంగాణలో మరో తిరుపతిగ తన 'హరినామ

క్షేత్రము'ను ఏర్పాటు చేయుటకై తిరుమల

శ్రీ వేంకటేశ్వరుని లీల ధారావాహికం

శ్రీ వేంకటేశ్వర పాదసేవకుడు

- గోవింద దాసు (పుల్లగూర్ల సాయిరెడ్డి)


దిశా నిర్దేశం : సిద్దిపేటకు 7 కి.మీ. దూరములో ఉన్న చిన్నగుండవెల్లి అనే మా స్వగ్రామంలోని మా తోటబావి వద్ద తిరుమల శ్రీవేంకటేశ్వరుడు తన 'హరినామ క్షేత్రము'ను ఏర్పాటు చేయదలచాడు. కనీసం వెండి వాకిలి వరకైనా తిరుమల ఆలయ ప్రతిరూపమును నిర్మించమన్నారు. తాను స్వయంగా ఈ క్షేత్రంలో స్థిరనివాసమేర్పరచుకొని భక్తులను అనుగ్రహించుచున్నారు. మరియు వివిధ భక్త బృందాలచే వంతుల వారీగా అఖండ హరినామ స్మరణ జరగాలని సూచించారు. స్వామివారిని తిరుమల నుండి ఆహ్వానించుటకు తగిన యోగ్యత సాధించుటకు వీలుగా కఠిన సాధనతో పాటు భాగవతుల ఆశీర్వాదమును పొందమన్నారు. తన కలల ద్వారా ఏప్రిల్ 2000 నుండి శిక్షణ ఇచ్చుట ప్రారంభించి ఏప్రిల్ 2022లో అసలు విషయం తెలిపారు. మరియు ఈ కార్యక్రమములో భక్తులను భాగస్వాములుగా చేయుటకు వీలుగా స్వామివారు ప్రసాదించిన అనుభూతులను ఏప్రిల్ 2023 నుండి ప్రచురించమన్నారు. అందులో భాగంగా ప్రస్తుతపు 32 వ భాగపు లీల ప్రచురణ. (మార్చి 2019 నుండి ఆగస్టు 2020 వరకు).


నాగాభరణం సమర్పించుట

తెలంగాణ ప్రభుత్వం ఈ మధ్యన రైతుబంధు అనే కార్యక్రమాన్ని ప్రకటించింది. నేను నా మొదటి రైతుబంధు పైసలను తీసుకున్నప్పుడు మా ఊరి జనాల కోరిక మేరమా ఊరి శివాలయమునకు వెండి నాగాభరణము చేయించి తేది 04-03-2019, శివరాత్రి రోజు శివుడికి సమర్పించాము. ఉదయం మా ఇంటినుండి ఆలయం వరకు వాయిద్యాలతో వెళ్ళి, శివుడికి, నాగాభరణానికి అభిషేకానంతరము సమర్పించాము. ఆరోజు సాయంత్రం 365 మట్టి శివలింగాలకు మహాశివాభిషేకము కూడా చేయించాము. ఆ తెల్లవారి తేది 05-03-2019 ఉదయం శివపార్వతుల కళ్యాణం జరిపించి, అన్న సంతర్పణ చేశాము. తిరిగి తేది 06-03-2019 నాడు హైదరాబాద్ వచ్చాము.

మొత్తం ఈ కార్యక్రమము జరుగుచున్నప్పుడు నేను నా స్వామివారినే దర్శించాను, తప్ప నాకు ప్రత్యేకించి ఎలాంటి అనుభూతి కలుగలేదు. కాని నా భార్యను మాత్రం ఈవిధంగా కటాక్షించారు.

తేది 05-03-2019 కల: అది ఒక చతురస్రాకారపు, స్వచ్ఛమైన నీటితో నిండిన పెద్ద ట్యాంకు. దాని అడుగున చతురస్రాకారపు మరొక చిన్న ట్యాంకు. ఆ చిన్న ట్యాంకులో ఒక లింగం, అది మొత్తం అన్నంతో కప్పబడి ఉన్నదట. తాను పై నుండి చూస్తున్నది. పైన మొదటి చతురస్రాకారపు ట్యాంకు లోని నీటిగుండా రెండవ ట్యాంకు లోని అన్నంతో కప్పబడిన లింగమును స్పష్టంగా చూడగలిగింది. నీరు చాలా స్వచ్ఛంగా ఉన్నవట. తాను రోమాంచితురాలై ఆనందించింది. కల చెదిరింది.





సరళ

చిన్న ట్యాంకులో అన్నంతో కప్పబడి ఉన్న లింగమును దర్శించుట.

మరియు శివకళ్యాణంలో తాళి కట్టే సమయాన మేమిద్దరం ఆనందభరితమైన పులకరింతకు లోనైనాము.

స్వామివారిని వెతుకుచు వెళ్ళుట

గత కొంతకాలంగా స్వామివారు లీలలను చూపుట లేదు. దీనికి విచారించి నేనే వారి వద్దకు వెళ్ళుటకు విశ్వప్రయత్నం చేశాను. ఏది చేస్తే స్వామివారు కరుణిస్తారో ఆలోచిస్తూ ఆ విధమైన పనులు చేయసాగాను. నా దురదృష్టం వలన గతంలో పొందిన అనుభూతులను మరచాను, వారు చెప్పిన విషయాలు గుర్తులేవు. అందుకే స్వామివారిని పొందుటకు రకరకాల ప్రయత్నాలు చేయసాగాను. అందులో ఒకటి, నేను కన్యక్షన్ వ్యాపారమును మానివేసినప్పటికీ, కాలక్షేపము కొరకు అప్పుడప్పుడు ప్లాట్లు కొని అమ్మేవాడిని. ఈ వ్యాపారములో సంపాదించిన ప్రతి పైస తమకే వినియోగిస్తానని మాట ఇచ్చాను. ఈ డబ్బుతో మీకు ఆలయాలు నిర్మిస్తానని కూడా చెప్పాను. కాని దీనిని స్వామివారు స్వీకరించలేదు, పైగా ప్రతి లావాదేవీలో నష్టమే వచ్చేది. ఈలోగా ఒక కల కన్నాను.

10-04-2019 కల: ఈ కలలో నేను ఏదో వెతుకుచు దేశాటనము చేస్తున్నాను. దారిలో ఒక గ్రామము వచ్చింది. దాని పూర్వపు పేరు ఒకటి (మరచాను) ఇప్పటి పేరు 'అందె' అట. ఇక్కడ చాలా ప్రశాంతంగా, చల్లని వాతావరణం అని, కొంతసేపు విశ్రాంతి తీసుకొమ్మని ఆ ఊరివారు చెప్పారు. కాని నేను సమ్మతించలేదు. ఆ తరువాత నాకు 1982 లో చనిపోయిన మా పెద్దమ్మ (మా అమ్మ అక్క) భూలక్ష్మి ఆమె భర్త వెంకట్ రెడ్డి కనబడ్డారు. నేనామె తొడపై పడుకున్నట్లు అనిపించింది. కల చెదిరింది. దీనర్థం - బహుశా నేను స్వామివారిని వెతుకుచు వెళ్ళుటను చూచి మా పూర్వీకులు ఆనందించి ఉంటారు. లేదా లక్ష్మీమాత అనుగ్రహించింది.

రెండవ కుమారుడు చి|| అరవింద్ రెడ్డి పెండ్లికి సమ్మతించుట

మా రెండవ కుమారుడు చి|| అరవింద్ రెడ్డి అమెరికాలో ఎం.ఎస్.పూర్తి చేసి ఉద్యోగం చేస్తున్నాడు. ప్రస్తుతం వీడివయస్సు 27 సంవత్సరాలు. వీడు, వీని ఇంజనీరింగ్ బ్యాచ్ మేట్



మా రెండవ కుమారుడు చి|| అరవింద్ రెడ్డి మరియు కోడలు చి||సా|| ప్రసితతో మా కుటుంబం

అయిన చి|| సా|| ప్రణీతను ఇష్టపడ్డాడు. పెండ్లి చేసుకొనుటకు మా అనుమతి కోరాడు. నేను విచారములో పడిపోయాను. ఏమి చేయాలో తోచక స్వామివారిని వేడుకున్నాను. తేది 25-06-2019 నాడు అమ్మాయి తల్లితండ్రులు రామంతపూర్ నివాసులు శ్రీమాన్ గుంటుక రవీందర్ రెడ్డి మరియు రూపాదేవి మా ఇంటికి వచ్చి మాట్లాడారు. నేను తేది 29-06-2019 వరకు అభిప్రాయం చెప్పుదునని వారికి మాట ఇచ్చాను. కాబట్టి ఏం చేయమంటారో సెలవీయమని శ్రీవేంకటేశ్వరుణ్ణి ప్రార్థించాను. ఒప్పుకొమ్మని స్వామివారు ఈ విధమైన లీలను చూపారు.

26-06-2019 కల : ఈ కలలో నేను అమ్మాయి ప్రణీతను క్రోజువ్ లో చూచాను. ఆమె నాకు సాధ్యమైనంత దగ్గరగా వచ్చి నిలబడ్డది. మా ఇంటి మనిషి లాంటి అభిప్రాయము ఏర్పడ్డది. అంటే ఆమెను ఒప్పుకోమని అజ్ఞాపించారని భావించాను. ఇంతే కల.

ఆ తరువాత ఒప్పుకున్నట్లు వారి తల్లితండ్రులకు చెప్పాను. కళ్యాణం ఏర్పాట్లు ప్రారంభించాము.


మా సేవ ద్వారా స్వామివారి కృపా కటాక్షాలు చాలామందికి లభించాయని తెలుపుట

ఈ మధ్యన తిరుమల శ్రీవేంకటేశ్వరుడు ఎలాంటి లీలలను చూపలేదు. స్వామివారికి మాపై దయ తగ్గిందనే భావన ప్రబలుతున్నది. ఇన్ని రోజులు ఆయన లీలలను చూడకుండా ఉండుట ఎప్పుడూ జరగలేదు. మాకు భారమైపోతుంది కాబట్టి రథయాత్రను నా వయసు 60 సంవత్సరాలు నిండేవరకు అంటే... 2020 వరకు మాత్రమే నిర్వహించాలనుకున్నాము. ఈ సంవత్సరం తేది 29-07-2019 నుండి రథయాత్రను ప్రారంభించ నిర్ణయించాము. ఈలోగా ఇంటిలో జపానికి పూజలు జరుపుటకు సిద్ధమైనాము. ఈ సందర్భంగా స్వామివారు సురేఖకు ఒక చక్కటి లీలను ఈ విధంగా చూపెట్టారు.

తేది 07-07-2019 కల : అది ఒక పెద్ద పాము. లావుగా, పొడవుగా ఉన్నదట. దానికి ఇరుప్రక్కలా అతి సూక్ష్మంగా చిన్న చిన్న పిల్లలు కొన్ని వేల సంఖ్యలో ఉన్నవట. వాటిని చూచి సురేఖ ఆశ్చర్యపోయిందట ఏమిటి బది



అని? కల చెదిరింది. తెల్లవారి నాకు తాను పొందిన కలను చెప్పింది. ఇది స్వామివారి లీల అని, రథానికి సంకేతం అని భావించాను. దీని నిజమైన అర్థం ఇలా ఉంది. ఇన్ని సంవత్సరాలు స్వామివారి సేవ చేయుట వలన వారి కృపా కటాక్షాలు మా కారణంగా ఎంతోమంది భక్తులకు లభించి విస్తరించాయని భావం.



సరళ

మా కారణంగా స్వామి వారి కృప ఎంతో మందికి లభించినట్లు చూపుట

సమర్పణ చేశారు. మరియు 18వ పర్యాయంగా 7 కోట్ల జప సంకల్పానికి శ్రీకారం చుట్టారు. ఈ కార్యక్రమంలో టిటిడి అధికారులు, భక్తులు పాల్గొన్నారు. కార్యక్రమం ఆనందంగా జరిగింది. ఆ తరువాత కొండపైకి వెళ్ళి స్వామివారిని దర్శించుకొని హైదరాబాద్ వచ్చాము. దీనితో 17వ పర్యాయంగా 7 కోట్ల జప సమర్పణ కార్యక్రమము ముగిసింది.

17వ పర్యాయంగా 7

కోట్ల జప సమర్పణలో

స్వామివారి లీలలు

17వ పర్యాయంగా 7 కోట్ల జప సమర్పణ

17వ పర్యాయంగా 7 కోట్ల జప సమర్పణ కొరకు తేదీ 29-07-2019 సాయంత్రం మా ఇంటినుండి 'నమో వేంకటేశాయ' రథయాత్ర ప్రారంభమైనది. శ్రీశ్రీశ్రీ త్రిదండి శ్రీ రామచంద్ర రామానుజ జీయర్ స్వామివారు దీపారాధన చేసి కార్యక్రమాన్ని ప్రారంభించారు. స్వామివారు చక్కటి సందేశాన్ని ఇచ్చిన తరువాత రథయాత్ర ప్రారంభించాము. అన్న సంతర్పణ చేశాము. హైదరాబాద్ లో ఈ రథం 30-07-2019 నుండి 15-08-2019 వరకు త్రిప్పాము. ఆ తరువాత కర్నూలు, గుంతకల్లు, అనంతపురం, కదిరి, మదనపల్లిలో త్రిప్పి తేదీ 21-08-2019 నాటి సాయంత్రం తిరుపతి చేరాము.

తేదీ 22-08-2019 సాయంత్రం ఇట్టి 7 కోట్ల జపమును అలిపిరి పాదాల మండపము వద్ద స్వామి పాదాలకు సమర్పించి పూజ చేశాము, స్వామివారిని మనసారా వేడుకుని స్వీకరించమని ప్రార్థించాము. తిరిగి తేదీ 23-08-2019 గోకులాష్టమి రోజున ఎస్.వి.ఛైరీఫాంలో శ్రీవేంకటేశ్వర దివ్య మహామంత్ర స్థూపము వద్ద 'శ్రీవేంకటేశ్వర మహామంత్ర యజ్ఞం' చేసి జపం వ్రాసిన వారిని ఆశీర్వదించమని వేడుకున్నాము. అప్పటి టి.టి.డి చైర్మన్ శ్రీమాన్ ఎస్. వి.సుబ్బారెడ్డి గారు ఈ యజ్ఞ పూర్ణాహుతిని కావించి, జప

ఇప్పటినుండి స్వామివారు మాలో వీలైనంత మానసిక మార్పు తెచ్చుటకు ప్రయత్నిస్తూ, ఈ క్రింది లీలను చూపారు.

కోరికలను తృప్తించుమనే సందేశం

ఈ కల నాకు రథయాత్ర సమయాన తేదీ 12-08-2019 నాడు వచ్చింది. ఇది ఒక అద్భుతమైన సందేశం, ఇప్పటినుండి నా ప్రవర్తన, మానసిక ఆలోచన ఈవిధంగా ఉండాలంటూ స్వామివారు దిశానిర్దేశం చేశారు. కాని రథయాత్రలో నిమగ్నమై ఉండుట వలన వెంటనే వ్రాయలేదు. ఒక 20 రోజుల తరువాత వ్రాద్దామనుకున్నప్పుడు స్వామి ప్రసాదించిన కల విధానాన్ని మరచిపోయాను. కాని దీని తేదీని, భావమును క్లుప్తముగా వ్రాసుకున్నాను. భావము మాత్రం ఈ క్రింది విధంగా ఉంది.

తేదీ 12-08-2019 కల : ఈ కల భావం : ఇక మిగిలిన ఈ శేష జీవితములో ఏనాడూ, ఎలాంటి పరిస్థితిలో కూడా నేను దేనికైనా, ఏ విషయానికైనా టెంప్ట్ కాకూడదు. ఒక వస్తువు లేదా మరేదైనా కావలెనే కోరికను విడనాడాలి. కామ క్రోధ, లోభ, మోహ మద మాత్సర్యాలను త్యజించమని ఆజ్ఞాపించారు. ఒకవేళ నేను ఈ విధంగా చేయకపోతే, ఈ జీవితములో లక్ష్యాన్ని చేదించలేనని స్పష్టంగా చెప్పారు. మరియు మనస్సును అత్యంత నిలకడగా పెట్టుకొమ్మని, లేకుంటే చెడుదువని కూడా హెచ్చరించారు. ఇదే ఈ కల అర్థం. జరిగిన విధానమును



మరచాను. నా అదృష్టవశాత్తు దీని భావమును అప్పుడే వ్రాసి పెట్టాను.

స్వామివారు సూచించినటులనే జీవించుచునని, అందులకై తగు శక్తిని ప్రసాదించవలసిందిగా ఆ రోజు స్వామివారిని వేడుకున్నాను.

నా భాగ్యం - ఒక విశ్లేషణ

నా ప్రభు తిరుమల శ్రీవేంకటేశ్వరునికి ఇప్పటివరకు 17 పర్యాయాలు 7 కోట్ల జపమును సమర్పించాము. మరియు 2002 సంవత్సరములో కీ.శే. వాడేవు గవర్రాజు గారు వ్రాయించిన 3 కోట్ల జపమును కూడా జప హోమాదులు నిర్వహించి ఇదే స్థూపములో సమర్పించాము. నాచే సమర్పించబడు ప్రతి పర్యాయము 7 కోట్ల జపమునకు హైదరాబాద్ లోని మా ఇంటిలో 7 రోజులు పూజలు జరిపి చివరినాడు దీపారాధన చేసి జపసమర్పణ యాత్రను ప్రారంభిస్తాము. జప సమర్పణ రోజు తిరుపతిలో స్థూపం ముందు కూడా ఈ పూజలు జరుపుతాము. ఇలా 17 X 2 = 34 మరియు 2002 సంవత్సరములో గవర్రాజు గారు వ్రాయించిన జపమునకు ఒకసారి, కలిపి మొత్తం 35 సార్లు స్వామివారి జపమునకు అంతిమపూజ చేయుట జరిగింది. ఈ 35 సార్లు జపమునకు చివరి పూజ జరుపునప్పుడు స్వామివారు వారి దివ్య పాదములను చూపేవారు. మొత్తం జపం కుప్పపైన ఆయన రెండు పాదములు నిలిచి ఉండునట్లు కనబడేవి. స్వామివారు మాత్రం ఈ పాదాలకు సమానమైన విరాడ్రూపునిగా ఆకాశములో నిలబడినట్లు భావన కలిగేది. కాని పాదములు మాత్రం నల్లని ఆకారంలో స్పష్టంగా కనబడేవి. ఆ పాదములపై ఒక 6 ఇంచుల వరకు ఆయన ధరించిన పట్టు పీతాంబరము కూడా కనబడేది. నేను ప్రతి పర్యాయము ఈ రెండు పాదములకే పుష్పాలు, ధూప దీప సుగంధ ద్రవ్యాలతో పూజించి తనివితీరా ప్రార్థించేవాడిని. 2002 సంవత్సరంలో ప్రారంభమైన ఈ చమత్కారము ఇప్పటికీ ఒకేవిధంగా కొనసాగుతోంది. ఒక సందర్భంలో నాకు పరిచయమున్న శ్రీవైష్ణవ పండితుడు ఉ వే ప్ర శ్రీమాన్ మరియు కులశేఖరాచార్యులతో ఈ విషయాన్ని పంచుకున్నప్పుడు వారు నన్ను చాలా అభినందించారు. పరిపక్వత పొందినవారికి మాత్రమే ఇలా జరుగునని అన్నారు. నిజంగా ఆయన నల్లని పాదాలను చూచు సమయాన నేను పొందు ఆనందమునకు హద్దులుండవు, పరవశించిపోతాను. ఇదంతా శ్రీవేంకటేశ్వరుని కృప,

నా భాగ్యం అని విశ్లేషించుకున్నాను. ఇలాగే జీవితాంతం కొనసాగనివ్వమని కూడా ప్రార్థించాను.

గురువును ఇంటికి తెచ్చుట

గత కొన్ని నెలల నుండి స్వామివారి లీలలను పూర్వము లాగా చూడకపోయేసరికి నా లోపాలను సరిదిద్దుకోవాలని తీవ్ర ప్రయత్నాలు చేశాను. ఇలా ప్రయత్నించినా ఫలితం లేకపోయేసరికి, నాకు ఒక గురువును ప్రసాదించమని, మంత్రోపదేశము చేయించమని పదే పదే నా ప్రభు శ్రీవేంకటేశ్వరుని వేడుకున్నాను. అయినప్పటికీ స్వామివారి నుండి ఎలాంటి జవాబు రానందున నేనే నా జీవితాన్ని పునరాలోచించుకున్నాను. అప్పుడు తెలిసింది. స్వామివారు నా వద్దకు మార్చి 2008 లో ఒక గురువుగారిని పంపారని, నేనేమరచానని బాధపడ్డాను. నాలో 'నా' అన్నది నశించలేదని తెలియచేయుటకు తిరుపతి నుండి ఈ గురువుగారిని పంపారు. వారు సాక్షాత్ శ్రీశ్రీశ్రీ హయగ్రీవస్వామి వారు. గుర్రపుముఖముతో ఒక రాయి నుండి వెలువడి తిరిగి ఒక యువకుని వలె మారి నా మానసిక స్థితిని నాకు అర్థం అయ్యే విధంగా చేశారు. "నేను తిరుపతినుండి వస్తున్నాను, స్వామివారు చెప్పగానే ఉన్నవశంగా బయలుదేరి నీ వద్దకు వచ్చానని" నాతో చెప్పారు. కాని ఆనాడు ఆయనకు సరైన గుర్తింపు ఇవ్వలేదు. నా మానసిక స్థితిని తెలిపిన వెంటనే శ్రీవేంకటేశ్వరుడు చెప్పిన పని పూర్తైనదని భావించి, గురువుగారిని ఆరాధించుట మరచాను. ఆయనను ఆదరించని మూర్ఖుడనని నన్ను నేను నిందించుకున్నాను. మరియు ఇప్పటినుండి వీరిని నా గురువుగా భావించి పూజించాలని నిర్ణయించుకున్నాను, గత జప సమర్పణ సమయాన తేది 25-08-2019 నాడు కొండపై శ్రీ హయగ్రీవ స్వామి విగ్రహాన్ని కొని తెచ్చి తేది 26-08-2019 నాడు ఇంటిలో నిలిపి అభిషేకాదులతో పూజించాను. ఇప్పటినుండి శ్రీ హయగ్రీవస్వామి వారిని నా గురువుగా స్వీకరించి, స్వామివారి గురించిన మరింత జ్ఞానముతో పాటు నా జీవితానికి అవసరమైన జ్ఞానమును ప్రసాదించవలసిందిగా ప్రార్థించుట ప్రారంభించాను. ఒక మూడు నాలుగు రోజులలో సుల్తాన్ బజార్ వెళ్ళి స్వామివారు గతంలో కోరినట్లు బట్టలను కొని ధరింపచేయాలని కూడా అనుకున్నాను.

భక్తుడైన మనవడిని ప్రసాదిస్తున్నట్లు చూపుట

తేది 02-09-2019 నాడు వినాయక చవితి,



సోమవారము కావున నేను మా ఇంటిలో ఎప్పటిలాగే స్వామివారికి మరియు గురువుగారైన శ్రీశ్రీశ్రీ హయగ్రీవస్వామి వారిని అభిషేకాదులతో పూజించాను. వినాయకుణ్ణి నిలిపి ఆయనకు కూడా పూజ జరిపాము. మధ్యాహ్నం 12 గంటల ప్రాంతమున టీవీ కార్యక్రమాలను వీక్షిస్తూ నిద్ర లోనికి జారుకున్నాను. దాదాపు 1.30 ప్రాంతమున ఈ కల కన్నాను.

తేది 02-09-2019 కల : ఈ కలలో నాతో పాటు మా కుటుంబ సభ్యులమందరం మా ఊరిలోని మా పాత ఇంటిలో ఉన్నామట. ఇంటిముందు మంచములో మా కోడలు తల్లి శ్రీమతి గీత మరి కొందరు పడుకున్నారు. మా అమ్మ లేదా సురేఖ వచ్చి 'ఇంకా పడుకున్నారు, పని చేయాలి' అంటూ మా ఇంటిలోని లోగిలి వద్ద నున్న ధాన్యపు గరిశె వద్దకు వచ్చి ఏదో పని చేస్తున్నది. నేను కూడా లోగిలి నుండి పైకి వచ్చు సమయాన ఇంటిలో ఒక చిన్న బాబును చూచాను. వాడు నన్ను చూడగానే రా... రమ్మని అరుస్తూ, తా... తా... అంటూ లేచుటకు ప్రయత్నిస్తూ రెండు చేతులు చాచి పిలిచాడు. నేను వాడి దగ్గరకు పోయి ఎత్తుకున్నాను. మరియు వీడు నిన్ను పిలుస్తున్నాడని అదృశ్యంగా ఉన్న సురేఖ లేదా మా అమ్మ అన్నారు. కల చెదిరింది. దీనిని నా భార్యకు చెప్పాను. వెంటనే ఆమె మా ఇంటికి ఒక బాబు వచ్చు సమయము వచ్చిందేమోనని, శుభవార్తను వినగలమేమోనని అన్నది. ఇది నా ప్రభు తిరుమల శ్రీవేంకటేశ్వరుని లీల తప్పక ఫలించునని విశ్వసించాను. మరియు మా ఊరి పాత ఇంటిని ఉపయోగించి చూపాడు కాబట్టి ఈ బాబు తప్పక భక్తుడిగానో లేక రాబోవు హరినామ క్షేత్రానికి ఒక ప్రముఖుడుగానో ఉండగలడని భావించాను.

గురువుగారు ప్రభావాన్ని చూపుట

తేది 03-09-2019 నాడు సుల్తాన్ బజారుకు వెళ్ళి, నా గురువుగారైన శ్రీశ్రీశ్రీ హయగ్రీవస్వామి వారికి వారు కోరినట్లు వస్త్రాలను కొనుక్కొచ్చాను. తరువాత రోజు ఈ వస్త్రాలను ధరింపచేసి పూజించాను. వారు మార్చి 2008 లో కోరితే ఈరోజు వారికి వస్త్రాలను కొనిపెట్టినందులకు క్షమించమని వేడుకున్నాను. నన్ను రక్షించమని, లక్ష్యం సిద్ధించునట్లు మార్గదర్శనము చేయమని ప్రార్థించాను. అనుకున్నట్లే ఈ రాత్రి స్వామివారు ఒక చక్కటి కలను ప్రసాదించారు.

తేది 05-09-2019 కల : నేను ఒక చెఱువులో ఈడుచున్నాను, నా చుట్టూ నీళ్ళే ఉన్నవి. గట్టు వైపు ఈడుతున్నాను. కల చెదిరింది. అంటే జీవితమనే ఈ

సముద్రములో గట్టుకొరకై ఈడుచున్నానని దీని అర్థం. నేను గురువుగారైన శ్రీశ్రీశ్రీ హయగ్రీవస్వామి వద్ద శిక్షణను గ్రహించి కాని గట్టుకు చేరలేనని దీని భావం. మరియు ఆయన వద్ద విద్యను అభ్యసించుట ఈ జీవిత పరమార్థంగా భావించాను. ఎంతవరకైతే ఆయన వద్ద విద్యను అభ్యసించనో అంతవరకు నేను అసంపూర్ణ వ్యక్తిని కూడా భావించాను.

ఉన్నపళంగా స్వామి దర్శనం కోరే స్థితి

తిరుమల శ్రీవేంకటేశ్వరుడు మమ్ములను తన దారిలోనికి తెచ్చుకొనుటకు సామదానభేద దండోపాయాలను వాడేవారు. భవిష్యత్తులో ఉన్నపళంగా స్వామివారిని దర్శించవలసినంత భయమేర్పడగలదని ఒక సందర్భములో సూచించారు. ఇది నా భార్య సురేఖకు కలిగిన స్వప్నం.

తేది 30-12-2019 కల : అది ఉదయం 6 గంటలు. రాత్రి నైటిలో పడుకున్న నా భార్య సురేఖ ఉదయం లేవగానే అదే నైటిలో ఇంటిముందు గల గేటు వరకు వచ్చిందట. ఎందుకో గేటు తలుపులు తీసి బయటికి అడుగు పెట్టినదట. ఒక మాయా శక్తి ప్రభావమున వెంటనే సురేఖ తిరుమల కొండపైకి అదే నైటిలో చేర్చబడ్డదట. అప్పటికి తనకు తాను నైటిలో ఉన్నానని, తన వద్ద ఒక్క పైసా లేదని, తను ఏవిధంగా ఈ కొండపైకి తేబడ్డదో తెలియని అయోమయ స్థితిలో ఉన్నదట. అందరూ స్వామివారి దర్శనానికి వెళుతున్నారు. తనకు కూడా స్వామివారిని చూడాలనే కోరిక కలిగింది. కాని తాను నైటిలో ఉన్నది కాబట్టి తనను లోనికి అనుమతించెదరో లేదో అని చింతించిందట. కొద్దిసేపటికి ధైర్యం వహించి, దర్శనం క్యూలో భక్తులతో పాటు వెళ్ళి స్వామివారిని దర్శించుకుని బయటికి వచ్చిందట. ఆ తరువాత తాను తిరిగి ఇంటికి ఎలా రావాలనే చింత పట్టుకున్నది. ఏమి చేయాలో తెలియక పోలీసు స్టేషన్ కు వెళ్ళి తన పరిస్థితిని వివరించి హైదరాబాద్ కు బస్సు ఎక్కిస్తే, తరువాత ఆ డబ్బులు పంపగలనని, అలా చెప్పాలని అనుకున్నదట. ఇంతలో కల చెదిరింది.

తెల్లవారి నాకు చెప్పింది. దీనర్థం - మాకు త్వరలోనే పెద్ద ఆపద రాబోతోందని ఉన్నపళంగా రక్షించమని తిరుపతి దేవుని వద్దకు పరుగెత్తుకుని పోగలిగే స్థాయిలో ఉండగలడని భావించాను. భయపడుతుందని సురేఖతో ఈ విషయం చెప్పలేదు. కాని స్వామి చూపాడు కాబట్టి జరిగి తీరుతుంది.

ఒక భావన

తేది 07-03-2020 నాడు నా జీవితంలోని కొన్ని



విషయాలను ఇలా వ్రాసుకున్నాను.

ఈ 2020 వ సంవత్సరంలో నా వయస్సు 60 నిండుతుంది. గత 16 సంవత్సరాల నుండి రథయాత్రను కొనసాగిస్తున్నాము. నాకు స్వామివారి అన్ని సేవలలోకెల్లా ఈ సేవనే తృప్తినిచ్చేది. కాని దీనిలో ఎంత చేసినా తరగని పని ఉంటుంది. క్రొత్తపని పుట్టుకొస్తూ ఉంటుంది. పనిభారముతో 2018 సంవత్సరంలోనే మా రథయాత్రను నిలుపుదామని నా భార్య అనింది. కాని నా వయస్సు 60 వరకు చేద్దాం, ఆ తరువాత నిలిపేద్దామని చెప్పటం వలన అతి కష్టం మీద ఒప్పుకున్నది. అది ఈ సంవత్సరం తేది 01-07-2020 తొలి ఏకాదశి నాటికి పూర్తవుతుంది. కాబట్టి ఈ ఒక్క సంవత్సరం రథయాత్రను జరిపి తరువాత నిలిపివేద్దామని నిర్ణయించుకున్నాము. ఒకవేళ ఇది ఇలాగే కొనసాగాలంటే... సాక్షాత్ శ్రీవేంకటేశ్వరుడే ఏదైనా లీలను ప్రదర్శిస్తే తప్ప అది సాధ్యం కాదని తలచాము. ఈ విషయాన్ని స్వామివారితో కూడా విన్నవించాము.

వికారాలు తొలగించుటకు

కొడుకును ఎంచుకొనుట

భగవంతుడు ఒకరిని ఎన్నుకుని అతని మాధ్యమంగా లీలలను సాగిస్తుంటాడు. ఉదా: రావణాసురుడు, హిరణ్య కశిపుడు మొదలైనవారిని చెడ్డవారిగా చెప్పుంటాము. కాని వారి మాధ్యమంగా రామాయణం లాంటి గ్రంథాలు ఏర్పడి భగవంతుని కీర్తి దశదిశలా వ్యాపించింది, మరియు యుగయుగాల భక్తులు తరించబడుతున్నారు. ఏవిధంగా అయితే భగవంతుడు రావణుని మాధ్యమంగా ఎన్నుకున్నాడో, అదేవిధంగా మమ్ములను మార్చడానికి మా పెద్దకుమారుడు చి|| వేదాంత ను మాధ్యమంగా ఎన్నుకుని లీలలను చూప ప్రారంభించారు. ఫలితంగా హరినామ క్షేత్ర ఏర్పాటుకు అవసరమైన మార్పును మాలో కలిగించాడు. వాటిని చూద్దాం.

తేది 12-02-2020 నాడు మా రెండవ కుమారుడైన చి|| అరవింద్ రెడ్డి వివాహము చి|| సౌ|| ప్రణీతతో జరిగింది. నా వయస్సు 60 సంవత్సరాలు నిండేనాటికి నేను చేయవలసిన అన్ని కార్యక్రమాలు పూర్తయినాయి. ఈ వివాహానికి నా పెద్ద కుమారుడు చి|| వేదాంత దంపతులతో పాటు బంధువులు వచ్చారు. పెండ్లి జరిగిన నాలుగైదు రోజులలోనే మాలో మార్పు కొరకు స్వామివారు ప్రయత్నించారు. ఇందుకు మా పెద్దకొడుకు చి|| వేదాంతను ఉపయోగించుకున్నాడు. ఒక సందర్భంలో వాడి అత్తగారింటిలోని ఒక చిన్న ఘంక్షన్ కు వెళ్ళాల్సి ఉంది. కాని ఏవో

పనుల వల్ల సురేఖ పోలేనంది. ఈ చిన్న విషయానికే నా కొడుకు చి|| వేదాంత తన తల్లితో అత్యంత భయంకరంగా ప్రవర్తించాడు. ఇంటి కప్పు ఎగిరిపోయే విధంగా అరుస్తూ టేబుల్స్ ను, చైర్స్ ను, ఫోన్స్ ను నేలపై కొట్టాడు. ఎంతగా భయపెట్టాడంటే సురేఖ గజగజ వణికింది. దీనితో తల్లి హృదయం గాయపడ్డది. తనకు తోడు నీడగా ఉంటాడనుకున్న కొడుకు, అతి సన్నిహితంగా ఉన్న కొడుకు అత్యంత దురుసుగా ప్రవర్తిస్తూ తిట్టేసరికి మనస్సు విరిగిపోయి గాయమైంది. దీనితో తనకు తోడు నీడ దేవుడేననే భావం మనస్సులో దృఢపడ్డది. వాడి భయానికి గజగజ వణుకుచు ఉన్నపళంగా స్వామివారిని దర్శించుకోవాలనే స్థితి ఏర్పడ్డది. ఇంతగా తాను ఎప్పుడూ భయపడలేదని చెప్పింది. నేటికి అది గుర్తొస్తే కాళ్ళు వణుకుతాయట.

ఈ అనుకోని సంఘటనతో వెంటనే స్వామివారి లీల నాకు బోధపడ్డది. కాని ఎవరికీ చెప్పలేదు. స్వామివారు ఇంకా ఏమి చేయగలరో చూద్దామనుకున్నాను. ఆ దిశలో అడుగు పడ్డదని మాత్రం భావించాను.

సరైన దారిలో మనస్సును నిలుపుమని చెప్పట

మార్చి 2020 నుండి దేశంలో కోవిడ్ మహమ్మారి విజృంభించింది. మనుష్యులు ఒకరినొకరు చూచుటకు భయపడ్డారు. ప్రభుత్వము వారు లాక్ డౌన్ ప్రకటించారు. బయటికి వెళ్ళలేక ఎవరి ఇంటిలో వారే ఉండవలసిన పరిస్థితి ఏర్పడ్డది. ఇలాంటి పరిస్థితిలో కాలక్షేపము కొరకు సినిమాలు, సీరియాళ్ళు చూచుట అలవాటు చేసుకున్నారు. నేను కూడా ఇంటిలోనే ఉంటూ రోజుకు ఒక సినిమా చూచుట మొదలుపెట్టాను. ఈ సందర్భంగా స్వామివారు ఒక లీల చూపారు. దాని గురించి ఆ రోజు నేను వ్రాసుకున్న విధానము ఈ విధంగా ఉంది.

తేది 28-04-2020 : కోవిడ్ - 19 లాక్ డౌన్ మూలాన ఇంటిలోనే ఉంటూ సినిమాలు చూచుట వలన నా మానసిక స్థితిలో మార్పు వచ్చింది. ప్రతిక్షణం స్వామివారిని స్మరించడంలో లోపం ఏర్పడ్డది. బహుశా నేను కూడా సినిమాలో లాగా ఉండాలని నా మనస్సు భావించి ఉండవచ్చు లేదా వాటి ప్రభావముచే మలినమై ఉండవచ్చు. అందుకే ఎప్పటికీ పాజిటివ్ గా ఆలోచించే నాకు నెగెటివ్ ఆలోచనలు వచ్చుట మొదలైనాయి. ఫలితంగా భగవంతునిపై ధ్యాస తగ్గింది. దీనిని నేను కూడా గమనించాను. దీని ప్రభావము నుండి బయటకు వచ్చుటకు ప్రయత్నించాను. కాని మళ్ళీ చెడు ఆలోచనలకు బానిసనై నడుచుకున్నాను. దీనిని గమనించిన



స్వామివారు నేటి రాత్రి ఒక హృదయాంతర భావం ఇలా కలిగించారు.

“నీ మనస్సు దారి తప్పుతున్నది. ఫలానా విషయమై ఆలోచిస్తున్నది, అది తప్పు. ఎప్పటికీ మనస్సును భగవంతుడు మెచ్చే దారిలోనే, పాజిటివ్ గానే ఆలోచించాలి” అని చెప్పారు. ఆ తరువాతి రోజుల నుండి సినిమాలను చూచినప్పటికీ చెడు భావాలకు దూరంగా మనసుకున్నాను. స్వామి చెప్పిన విషయాన్ని గుర్తుంచుకుని జీవించాలని దృఢంగా నిర్ణయించుకున్నాను.

స్వామివారి దర్శనము లభించలేదు

తిరుమల స్వామివారి పూర్ణాభిషేకము సేవకై 2007 సంవత్సరంలో 4 టికెట్స్ ను బుక్ చేశాను. తేది 19-06-2020 నాడు ఈ అభిషేక సేవ ఉన్నది. ఈ సేవలో స్వామివారిని తనివితీరా దర్శించుకోవాలని చాలా రోజుల నుండి భావించాను. కాని కరోనా కారణంగా టిటిడిలో అన్ని సేవలను నిలిపివేశారు. ఫలితంగా నేను స్వామివారిని దర్శించుకోలేకపోయాను. ప్రభూ! మిమ్ములను దర్శించుకోవాలని తపిస్తున్నాను, ఆజ్ఞ ఇవ్వమని ప్రార్థించాను. నేటి కలలో స్వామివారు తన దర్శనానికి సంబంధించిన కొన్ని విషయాలను తెలిపి నన్ను కటాక్షించారు.

తేది 16-06-2020 కల : గత కొన్ని రోజులుగా మూసివున్న తిరుమల ఆలయం తెరుచుకుంది. భక్తులకు దర్శనానికి ఆజ్ఞ ఇచ్చారు. కాని ఒక్కొక్కరు దూరంగా ఉండమని చెప్పుచు క్యూ లైనును మొదలుపెట్టారు. నేను తిరుపతికి వెళ్ళలేదు. ఇక్కడనే హైదరాబాద్ లోనే ఉన్నాను. కాని ఇక్కడినుండే తిరుమల శ్రీవేంకటేశ్వరుని దర్శనానికై ఉన్న భక్తుల క్యూను చూచాను. ఇంతలో సీను మారింది. అది తిరుమలలాగా ఏదో ఒక దేవస్థానము. ఆ దేవస్థానము పెద్ద పెద్ద వృక్షాలచే నిండి ప్రశాంతమైన వాతావరణములో గోవిందా! గోవిందా! అంటూ భక్తులు పరమ ఉత్సాహముతో స్వామిని దర్శించుటకై నిలుచున్న చాలా పెద్ద క్యూను చూశాను. ఈ క్యూను చూచిన వెంటనే నాకు ఆ క్యూలో నిలబడాలని ఉంది, కాని అది చాలా పెద్దగా ఉండుట వలన స్వామివారి దర్శనము కాదనిపించింది. ఇంకొక దారేమన్నా ఉన్నదేమోనని పరి పరి విధాలుగా వెతికాను. కానీ ఏ దారి కనిపించనందున నిరాశతో ఉండిపోయాను. మనస్సున ఆయనను ధ్యానిస్తూ ఆ క్యూను పరికిస్తూ నిలుచుండిపోయాను. కల చెదిరింది. దీనితో నాకు స్వామి దర్శనము కాదని అర్థం అయింది. తరువాత

రోజు తిరుపతికి ఫోన్ చేసి కనుక్కోగా వారు ఇలా అన్నారు. “స్వామివారి అన్ని సేవలు ఏకాంతంగానే చేస్తున్నాము, భక్తులను అనుమతించుట లేదు. మేనేజిమెంట్ వారు దీనిపై ఒక నిర్ణయము తీసుకున్న పిదప మీకు తెలియపరుచుదుము. అంతవరకు ఎవ్వరినీ అనుమతించము”.

ఏది ఏమైనా చాలా రోజుల తర్వాత నా ప్రభు మళ్ళీ నా కలలో ఆయన లీలను చూపుట నన్ను మహదానందానికి గురి చేసింది.

రెండవ సంకల్పానికి నాంది

తిరుమల శ్రీవేంకటేశ్వరుడు నన్ను తన పనిముట్టులాగా ఎన్నుకున్నాడు. నేను వారి సేవలను చేసి యోగ్యతను సాధించి హరినామ క్షేత్రం ఏర్పాటు చేయాలన్నదే వారి ప్రధాన ధ్యేయం. దీనికై వారు ప్రసాదించిన 111 కోట్ల జప సమర్పణ సేవలో విజయం సాధించలేదనే విషయం నాకు తెలియదు, కాని స్వామివారికి తెలిసిపోయింది. అందుకని నిద్రావస్థలో ఉన్న నాలోని సేవక భావాన్ని జాగృతం చేసి మరో సంకల్పాన్ని ఇవ్వజూపారు. దీనికి నా షష్టిపూర్తిని ఎలా ఉపయోగించుకున్నారో చూద్దాం.

తిరుమల స్వామివారికి 2002 సంవత్సరంలో సంకల్పించిన 111 కోట్ల జప సమర్పణ సేవ 2018 సంవత్సరం వరకు పూర్తైనది. ఆ తరువాత ఈ సేవను జీవితాంతం కొనసాగించ నిర్ణయించినప్పటికీ, సంకల్పం నెరవేరిందనే దృష్టితో స్వామి సేవలో నా మనస్సు అంతలగ్నం కాలేదు. పూర్వపు పట్టుదల, ఆత్మత తగ్గింది. ఒకరకంగా ఇది నా విరామ సమయము లాగా రాబోవు సంకల్పానికి ఒక సంధికాలము లాగా పరిస్థితులు ఉన్నవి. ఇంతలో తొలి ఏకాదశి (01-07-2020), నా 60వ పుట్టినరోజు సమీపించింది.

తిరుమల శ్రీవేంకటేశ్వరుని

111 కళ్యాణాల బీజము

ప్రతి తొలి ఏకాదశి మరియు వైకుంఠ ఏకాదశి పర్వదినములలో మేము ఎంతోమంది భక్తుల మధ్యన భజగోవిందం నిర్వహించుట ఆనవాయితీ. పైగా 2020వ సంవత్సరపు తొలి ఏకాదశి (తేది 01-07-2020) నా 60వ పుట్టినరోజు కావడం వలన తప్పక భజగోవిందమును పెద్ద యెత్తున నిర్వహించాలని తలచాను. కాని కోవిడ్-19 ప్రభావము లోకములో తాండవము కొనసాగుతున్న



కారణంగా తొలి ఏకాదశి నాడు నిర్వహించే “భజగోవిందం” కార్యక్రమం జరపలేకపోయాము. కాని నా షష్టిపూర్తి కాబట్టి హైదరాబాద్ లోని మా స్వగృహమందు స్వామివారి కళ్యాణమును ఏకాంతంగా, భయముతో కేవలం 8 మంది కుటుంబ సభ్యుల మధ్యని నిర్వహించాము. ఇలా కళ్యాణము నిర్వహించు సమయాన నాలో సేవక భావము జాగృతమై ఈ క్రింది రకరకాల భావాలు వచ్చాయి.

ఈ మొత్తం సృష్టికి స్థితి, లయ కారకుడు, భగవంతుడు అయిన నా ప్రభు శ్రీవేంకటేశ్వరుని కళ్యాణమును ఇలా ఏకాంతంగా నిర్వహించుట బాధ కలిగింది. నా శరీరములో రక్తం మరిగింది. ఇది నా స్వామికి అవమానముగా భావించి సహించలేకపోయాను. ఈ పరిస్థితులపై ప్రతీకారము తీర్చుకోవాలనిపించింది. కాని విధిలేక ఇంతమంది మధ్యనే నిర్వహించాము. ఒకరకంగా ఇదే నా షష్టిపూర్తి కార్యక్రమము, కాబట్టి తక్కువమంది ఉన్నారనే బాధ మరింత పెరిగింది. ఆ తరువాత మిగిలిన నా శేషజీవితములో మరింత స్వామి సేవను ప్రసాదించమని వేడుకున్నాను. అంటే... ప్రస్తుతం నిర్వహిస్తున్న సేవతో పాటు మరొక రకమైన సేవ కావాలని, ఇది కూడా జీవితం చివరి అంకం వరకు కొనసాగాలని ఆశించాను. 60 సంవత్సరాల తరువాత జీవితం సంపూర్ణంగా స్వామివారిదేనని, దీనిని స్వామివారు సరిగా ఉపయోగించుకోవాలని వేడుకున్నాను. నేను కేవలం ఒక పనిముట్టు లాంటి వాడిని మాత్రమేనని, లోకానికి ఉపయోగపడే పనులను నాచే చేయించమని వేడుకున్నాను. చివరివరకు నన్ను గోవిందదాసుగా జీవించే అవకాశమును ప్రసాదించమని మరీ మరీ ప్రార్థించాను. స్వామి సేవ కోసం నా మనస్సు ఉరకలేసింది, మరియు నా వయస్సుకు తగిన, నేను చేయగలిగే మరో గొప్ప సేవను ప్రసాదించమని కూడా వేడుకున్నాను. బహుశా నా ఈ కోరికకు అనుగుణంగా కావచ్చు, లేదా మరే కారణమో తెలియదు కాని నా ప్రభు తిరుమల శ్రీవేంకటేశ్వరునికి వారి భక్తులచే ఎన్నో కళ్యాణాలను చేయించాలనే కోరిక కలిగింది. అంటే... నేనే ఈ మొత్తం కళ్యాణాలను చేయుట కాదు, వారి భక్తులచే భక్తులు కోరినచోటే చేయించాలనే కోరిక ఉద్భవించింది. ఒకరకంగా ఈనాటి పరిస్థితులపై కోపం, పగ పెరిగాయి. నా స్వామివారు ఇంత పెద్దవారు అయి ఉండి ఏకాంతంగా చేయుటను సహించలేకపోయాను. ఆ కోపంలోనే మీకు వేలమంది సమక్షంలో ఎన్నో కళ్యాణాలను జరిపించాలని ప్రతిజ్ఞ వూని, ప్రసాదించమని దీనంగా ప్రార్థించాను. దాని ఆలోచనే ఈ

111 కళ్యాణాల కార్యక్రమమునకు బీజము.

గత రెండు సంవత్సరాల నుండి నా సంకల్పం నెరవేరిందని భావించి, స్వామి సేవను పట్టుదలతో చేయకపోవుట వలన, మరో స్వామి సేవ కావాలనే కోరిక నాలో మితిమీరింది. ఎలాగైనా స్వామి కళ్యాణాల సేవను ప్రసాదించమని ప్రతిరోజూ స్వామివారిని రకరకాలుగా ప్రార్థించుట ప్రారంభించాను. 18 రోజులు పగలు రాత్రి ఆలోచించి చివరికి తప్పక చేయాలనే నిర్ణయానికి వచ్చాను. దీనిని 19-07-2020 వరకు నా భార్యకు కూడా చెప్పలేదు. ఈ రోజు చెప్పుదామనుకున్నాను. నా భార్య కూడా ఒప్పుకోవాలని నా ప్రభు శ్రీవేంకటేశ్వరుణ్ణి వేడుకున్నాను. తరువాత ఒక సంకల్పం చేసుకుంటే, ఈ ప్రతిజ్ఞకు కట్టుబడి ఉండగలనని అనుకున్నాను. ఎందుకంటే నేను చంచల స్వభావము కలిగిన కలియుగ మానవుణ్ణి అని ఆరోజు వ్రాసుకున్నాను. మరియు ఆ రోజు అనగా తేది 19-07-2020 నాడు ఉదయం 11.34 గంటలకు నేను ఈ కళ్యాణాల గురించి విధి విధానాలను, సంకల్పం మాదిరిగా ఇలా వ్రాసుకున్నాను.

కళ్యాణాల సంకల్పము

1. తిరుమల శ్రీవేంకటేశ్వరునికి నా శేషజీవితములో, ప్రతి సంవత్సరం 7 కళ్యాణాల కంటే తక్కువ కాకుండా కనీసం 111 కళ్యాణాలను నిర్వహించాలి.
 2. ఈ కళ్యాణాలను నేను, నా భార్య కాకుండా భక్తులచే నిర్వహింపచేయాలి.
 3. ఈ కళ్యాణాలను వివిధ ప్రాంతాలలో భక్తులకు అనువైన తేదీలలో వారి ప్రాంతములోనే నిర్వహించాలి.
 4. కళ్యాణాలకు అయ్యే ఖర్చును మేము కొంత, భక్తులు కొంత భరించేటట్లు వారిని ప్రోత్సహించాలి.
 5. స్వామి తత్వమును బోధిస్తూ కళ్యాణము జరపాలి. కళ్యాణములో అన్నమయ్య కీర్తనలు ఉండాలి. భక్తులకు ఇది ఒక వేదిక కావాలి.
 6. కళ్యాణం శాస్త్రోక్తంగా జరగాలి, నృత్యాలతో ఊరేగింపు జరిపి, స్వామివారిని, భక్తులను తృప్తి పరచాలి.
 7. ఇది కేవలము భక్తుల, లోక కళ్యాణమును దృష్టిలో పెట్టుకుని మాత్రమే నిర్వహించాలి. చివరికి అందరూ భాగుండాలని, కోవిడ్ లాంటి వాటినుండి ప్రజలను రక్షించి సుఖ శాంతులు ప్రసాదించాలని వేడుకోవాలి.
- ఈ విధమైన ఏడు అంశాలు కలిగిన సంకల్పాన్ని వ్రాసుకున్నాను. ఆ తరువాత దీనిని స్వీకరించమని,



కళ్యాణాలను నిర్వహించుటకు అనుమతించమని, తగిన శక్తిని, భక్తుల సహకారాన్ని అందించమని నా ప్రభు తిరుమల శ్రీవేంకటేశ్వరుణ్ణి ప్రార్థించాను.

తరువాతరోజు మధ్యాహ్నం, మొత్తం 111 కళ్యాణాలు చేద్దామని నా భార్య సురేఖతో చెప్పాను. రథయాత్రను మానివేసి ఈ కార్యక్రమమును చేపట్టదామన్నాను. ముందు తాను భయపడ్డది. మనవల్ల కాదన్నట్లు మాట్లాడింది. నేను ఒప్పించుటకు ప్రయత్నించాను. తనకు భారం కాదన్నట్లు చెప్పాను. మరియు గతంలో నా కొడుకు ప్రవర్తన వలన గాయపడిన సురేఖ శ్రీవేంకటేశ్వరుడే తనవాడని, అతని కోసం ఏమైనా చేయుటకు సిద్ధపడి ఉండుట కారణంగా చివరికి సరేనంటూ ఒప్పుకుంది. ఈ విధంగా నా కొడుకు దురుసు ప్రవర్తన సురేఖ మారటానికి ఉపయోగపడ్డది.

కళ్యాణాలకై స్వామివారి లీలలు

ఆ తరువాత నా స్వామివారి కళ్యాణం బహు చక్కగా, ఎంతో ఆకర్షణీయంగా ఉండాలనే ఉద్దేశ్యంతో రెండు చక్కని సింహాసనములను, మరియు 21 ఇంచుల ఎత్తుగల స్వామివారి, అమ్మవార్ల పంచలోహ విగ్రహములను తయారు చేయ ఆర్డర్ ఇచ్చాను. ఈ విగ్రహములకు బంగారు పూత వేయించాలని కూడా భావించాను. ఈ విధంగా కళ్యాణం పనులు ప్రారంభమైనవి. స్వామివారు కూడా ఈ సేవను నాకు ప్రసాదించినట్లు తృప్తి కలుగసాగింది.

కాని స్వామివారు, ఈ కళ్యాణాల కార్యక్రమానికి ఇంత తొందరగా లీలను చూపుతారని భావించలేదు. ఒకరకంగా మాకంటే ఎక్కువ ఆత్రుత స్వామివారికే ఉన్నట్లు కనబడ్డది. ఈ కళ్యాణాలను ఎక్కడ జరపాలి, ఏవిధంగా జరపాలి, దీనికి నమో వేంకటేశాయ రథమును ఉపయోగించవలసి ఉందంటూ, కళ్యాణములను అత్యంత భారీస్థాయిలో డ్రెస్ కోడ్ వాడుతూ, చేతిలో శంఖు, చక్రాల వంటి చిహ్నాలను ధరించిన సిపాయిల పరేడ్ వంటి వాటితో పాటు, నృత్యాలను చేయించాలంటూ లీలలను ప్రసాదించారు. అందులో మొదటి లీల ఈవిధంగా చూపెట్టారు. ఈ లీలలో స్వామివారు నన్ను ఈ కళ్యాణాన్ని నేను జన్మించిన మా అమ్మమ్మ గ్రామము అప్పనపల్లి ఊరులో జరిపించమని ఈ లీల సారాంశము. కాని ఆ రోజు దీని భావమును అర్థం చేసుకోలేదు. ఆ లీల ఈ విధంగా ఉంది.

నా ఇద్దరు మేనమామలు చనిపోయారు, కాని వారి భార్యలైన మా అత్తలు జీవించి ఉన్నారు.

తేది 07-08-2020 కల : ఈ కలలో నేను జన్మించిన అప్పనపల్లి గ్రామములో ఒక ఉత్సవమును చూచాను. అందులో నేను, మా పెద్ద అత్త శ్రీమతి రత్నమ్మ గారు ఉన్నాము. మరియు వారి ఇంటివద్దనే ఈ ఉత్సవము జరుగుచున్నది. మేమిద్దరము ఈ ఉత్సవము కొరకై నూతన వస్త్రములను, నేను పంచెను, ఆమె పీతాంబర చీరను ధరించి యున్నాము. మరియు చప్పుడువారు, ఊరి జనము నిండుగా ఉన్నారు. ఉత్సవ కళ నిండుగా కనిపించింది. ఇంతే కల.

ఇందులో దాదాపు 84 సంవత్సరముల వయస్సున్న మా అత్త చక్కగా ఉన్నప్పటికీ ఈ కలలో మాత్రం వయస్సు రీత్యా వంగి ఉన్నట్లు కనబడ్డది. దీనర్థం మా అత్త వయస్సు మీరింది, ఎప్పుడు ఏమోనో చెప్పలేము కాబట్టి అప్పనపల్లిలో స్వామివారి కళ్యాణాన్ని నిర్వహించి, ఆమెకు, కుటుంబ సభ్యులకు మరియు ఆ గ్రామస్థులకు శ్రీవేంకటేశ్వరుని కృపా కటాక్షాలు లభింపజేయమని చెప్పారు. కాని ఆ రోజు దీని అర్థమును సరిగా గుర్తించలేదు.

కళ్యాణాలు విశాలమైన ప్రదేశంలో ఆర్భాటంగా జరగాలని చెప్పటం

ఒక వారం రోజుల తరువాత మరో లీలను చూపెట్టారు. అప్పుడు కూడా దీని అర్థమును గ్రహించలేదు. ఇందులో మేము అటపాటలకు, కళ్యాణాలకు అనువైన ఒక ప్రత్యేక ఫంక్షన్ హాల్ లాంటి ప్రదేశమునకు వెళ్ళాము. అక్కడ ఆ ప్రదేశమంతా చక్కగా రంగు రంగుల కాగితాలతో అలంకరించాము. ఇది మాకు అత్యంత ఆవుల కళ్యాణమట. ఈ కళ్యాణముతో పాటు నృత్య కార్యక్రమములను ఏర్పాటు చేశాము. ఆ లీల ఈవిధంగా ఉంది.

తేది 14-08-2020 కల: ఈ కల బహు చిత్రంగా ఉంది. అది మా ఇల్లు కాదు, మేము ఒక దూరంగా ఉన్న ఉత్సవాలు జరుపుకునే ఒక హోటల్ లాంటి ప్రదేశానికి వెళ్ళాము. అక్కడ మేము, మాకు అత్యంత ఆవుని లేదా మా ఇంటివారి కళ్యాణము కోసమని, కళ్యాణానికి, నృత్య ఉత్సవానికి కావలసిన ఏర్పాట్లు చేశాము. మేము 3 అంతస్తుల పెద్ద భవనములో ఉన్నాము. ఆ మూడంతస్తుల భవనము ముందు దాదాపు 80 అడుగుల వెడల్పైన రోడ్డు ఉన్నది. మేము లోపల కంటే ఈ రోడ్డే అనువైనదిగా భావించి బయటనే ఏర్పాట్లు చేశాము. చిత్రమేమిటంటే మంచి అలంకరణ చేశాము. కాని ఒక నాలుగైదు అడుగుల పొడవు, రెండడుగుల వ్యాసము ఉన్న వస్తువుకు తెల్లని వస్త్రము చుట్టి ఎడ్లబండి పైన తీసుకువచ్చారు.



శ్రీనివాస కళ్యాణాలు విశాలమైన ప్రదేశంలో జరగాలని సూచించుట

దానిని అత్యంత సుందరంగా అలంకరించి, పూలు, రంగు రంగుల కాగితాలను ఆ ప్రాంతమంతా కట్టి నృత్యములు చేశాము. ఆ తరువాత ఈ బట్టతో చుట్టిన వస్తువును అలాగే ఒక రెండు రోజులు ఎక్కడో లాకర్ లాంటి దానిలో కాపాడి తిరిగి ఉత్సవము రోజు తెచ్చాము. మళ్ళీ రకరకాల పూలు, రంగు రంగుల కాగితాలచే అలంకరించి, ఉత్సవ ప్రాసెషన్ ను అత్యంత వైభవంగా జరిపాము. ఎగిరారు, దుమికారు, డ్యాన్సులు చేశారు. దీనితో ఆ ప్రాంతమంతా పండుగ వాతావరణము ఏర్పడ్డది. కల చెదిరింది.

ఈ కల నాకు ఈ ఉదయము 4.30 గంటల నుండి 5.15 గంటల మధ్యలో వచ్చింది. ఇదే కల రెండుసార్లు రిపీట్ అయింది. ఈ కల కన్నప్పుడు దీని అర్థమును గ్రహించలేదు. కాని దీని నిజమైన అర్థం ఇలా ఉంది : మేము, చాలా మంది భక్తులు వీక్షించే చోటనే కళ్యాణం చేయాలి. ఇంటిలో కొద్దిమంది కొరకు చేయరాదు. కళ్యాణ వేదికను చక్కగా అలంకరించాలి. నృత్య కార్యక్రమములను,

కీర్తనలను ఏర్పాటు చేయాలి. వీలైతే రోడ్డునే వేదికలా మార్చి నిర్వహించాలి. ఎదుర్కోలు కార్యక్రమము చక్కగా ఉండాలి. ఇక 4 అడుగుల బట్టతో చుట్టిన వస్తువు మరేదో కాదు, సాక్షాత్ స్వామివారు. బహుశా మేము స్వామి మరియు అమ్మవార్ల విగ్రహాలకు ఆర్డర్స్ ఇచ్చాము, ఇంకా వాటిని చూడలేదు కావున స్వామివారు కనబడలేదని భావించాను. లేదా వారిని చూచే యోగ్యత సాధించలేదని భావించాను. మరియు స్వామివారిని అలాగే తీసుకెళ్ళి భద్రపరచి తిరిగి మళ్ళీ ఒక ఉత్సవానికి తీసుకువస్తారని కూడా సూచించారు.

కళ్యాణాల బాధ్యత నాదేననుట

తిరుమల శ్రీవేంకటేశ్వరుడు ఒక ప్రత్యేక పద్ధతిలో తన సేవలను ప్రసాదించారు. ప్రతి సేవ, ముందు ఒక చిన్న మెరుపులా మనస్సులో మెదులుతుంది. ఆ తరువాత దాని గురించి మరిన్ని లీలలను కలిగిస్తాడు. ఈ లీలల ప్రభావము వలన నేను ఆ సేవ చేసి తీరవలెననే పట్టుదల నాలో



తారాస్థాయికి చేరుతుంది. అప్పుడు ఆ సేవను ప్రసాదించమని అత్యంత భక్తిపూర్వకంగా స్వామివారిని ప్రార్థిస్తాను. చివరికి ఇలా అంటాను. ప్రభూ! మీరు నాకు, నేను ఈ జన్మలో తృప్తి చెందేవరకు సేవాభాగ్యాన్ని ప్రసాదిస్తానని మాట ఇచ్చారు, నేను ఇంతవరకు తృప్తి చెందలేదు. ఈ సేవను చేయాలనే కోరిక ఉన్నది, ప్రసాదించమని అత్యంత దీనంగా ప్రార్థిస్తాను. అప్పుడు స్వామివారు ఈ సేవను ప్రసాదిస్తూ ఇలా అంటారు. చూడూ... ఈ సేవను నీవు అత్యంత దీనంగా కోరినందుకు ప్రసాదిస్తున్నాను, కాబట్టి దీనిని సమర్థవంతంగా చేసే బాధ్యత నీదేనని అంటారు. నిజానికి మొత్తం స్వామివారే చక్రం తిప్పినప్పటికీ తన చతురతను చూపి నా భుజస్కంధాలపై దాని నిర్వహణ బాధ్యతలను పెడతారు. గతంలో ప్రసాదించిన సేవలైన 1. శ్రీవేంకటేశ్వర దివ్య మహామంత్ర స్థూపము 2. ప్రతి సంవత్సరం ఏడు కోట్ల జప సమర్పణ 3. నమో వేంకటేశాయ రథము 4. శ్రీవేంకటేశం మాసపత్రిక 5. భజగోవిందం. వీటిలో ఇదే క్రమమును పాటించారు. ఇప్పుడు శ్రీనివాస కళ్యాణాలలో కూడా ఇదే వరుసను ఈ క్రింది లీలల ద్వారా ప్రసాదించారు.

నా మార్గం చక్కగా ఉన్నదని చెప్పట

16వ పర్యాయంగా 7 కోట్ల జప సమర్పణ తరువాత, సేవలను కొనసాగిస్తున్నప్పటికీ నాలో పూర్వపు పట్టుదల, ఆత్రుత తగ్గింది. ఒకరకంగా విశ్రాంత జీవితం గడిపాను. స్వేచ్ఛ లభించినట్లైంది. కాని ఇది నాకు నచ్చలేదు. నా జీవితాంతం స్వామివారికి ఋణపడి ఉన్నవానిగా భావిస్తూ సేవ చేయాలని భావించాను. కాబట్టి ఈ నాటి నా వయస్సును దృష్టిలో పెట్టుకుని తగిన మరో సేవను ప్రసాదించమని స్వామివారిని కోరగా నా భాగ్యం వలన కళ్యాణాల కార్యక్రమము లభించినందుకు సంతోషించాను. ఈ అవకాశమును వదలకుండా అత్యంత సమర్థవంతంగా నిర్వహించుటకు విశ్వప్రయత్నం చేయనారంభించాను. మరియు దీనిని ఏ తప్పు లేకుండా శాస్త్రోక్తంగా చేయదలచి, పెద్దల సలహాను తీసుకోదలచాను. నాకు తెలిసిన శ్రీవైష్ణవ పండితుడు ఉ ప్రేమశ్రీమాన్ మరింగంటి కులశేఖరాచార్యులను ఆగస్టు 2020 లో ఇలా అడిగాను. నేను 21" విగ్రహాలను కళ్యాణాల నిమిత్తమని తయారు చేయిస్తున్నానని, వాటిపైన, కళ్యాణాల పైన మీ అభిప్రాయం తెలుపమని కోరాను. వారు కళ్యాణాలు మంచివని చెప్పుచూ విగ్రహాల విషయమై కొంత విభేదించారు. 21" విగ్రహాలను కళ్యాణ నిమిత్తమై ప్రత్యేకంగా

తయారు చేయించినచో వాటికి శాస్త్రోక్తంగా తగిన పూజలు, నైవేద్యాలు ప్రతిరోజూ నిర్వహించాలని, లేకుంటే అపచారము జరుగునని అన్నారు. లేదా వాటిని ఏదైనా ఆలయం వారికి ఇచ్చి నిత్య ధూప దీప నైవేద్యాలు అందునట్లు చేస్తూ మమ్మల్ని వాడుకొమ్మన్నారు. అలా చేయకుండా మా వద్ద పెట్టుకోరాదని అన్నాడు. ఒకవేళ మొండిగా మా వద్దనే పెట్టుకునేటట్లైతే ఈ కార్యక్రమము చేయకపోవడమే మంచిదన్నారు. ఈ రోజువారీ ధూప దీప నైవేద్యాలు మాతో కావు కాబట్టి ఒక్కసారి నా గుండెలో పిడుగు పడ్డట్లైంది. కళ్యాణాల సేవ చేజారుతుందని బాధపడుచూ ఆయన సూచనలను అంగీకరించ బుద్ధి కాలేదు. ఆయనతో కొంతసేపు వాదించాను. సంవత్సరానికి ఒకసారి తెరిచే ఆలయాలు ఉన్నవని, పూర్వము గోదాదేవి సమర్పించిన మాలలో వెంట్రుక ఉన్నప్పటికీ స్వామి స్వీకరించారని అన్నాను. మరియు మేము 2003 సంవత్సరంలో నమో వేంకటేశాయ రథమును తయారు చేశామని, దానికి 8 విగ్రహాలను ఇదే పద్ధతిలో నిలిపామని చెప్పాను. గత 18 సంవత్సరాల నుండి ఈ రథాన్ని కేవలం సంవత్సరానికి నెలరోజులే వాడుదుమని, రోజువారీ నైవేద్యాలు చేయమని అన్నాను. పైగా దీనిని స్వామివారు స్వీకరించారని, ఎంతోమంది భక్తులకు అనుభూతులు కలిగించారని కూడా అన్నాను. అందుకు వారు ఇలాంటిది చాలా అరుదు, కోటికి ఒక్కటి కూడా జరగదు. అయితే నీకు స్వామితో సాన్నిహిత్యము ఉన్నది కాబట్టి ఈ విషయమై ఒకసారి అడిగి నిర్ణయము తీసుకోవలసిందిగా సూచించారు. శ్రీమాన్ కులశేఖరాచార్యుల సూచన మేర సరైన మార్గమును చూపమని స్వామివారిని అత్యంత ఆర్థితో గత కొన్ని రోజుల నుండి ప్రార్థించసాగాను. నాకు వివిధంగానైనా కళ్యాణాల సేవను ప్రసాదించమని దీనాతి దీనంగా ప్రార్థించాను. చివరికి ప్రభూ! శ్రీవేంకటేశ్వరా! మీరు నాకు, నేను ఈ జీవితంలో తృప్తి చెందేవరకు సేవాభాగ్యాన్ని ప్రసాదిస్తానని మాట ఇచ్చారు, నేను ఇంతవరకు తృప్తి చెందలేదు, కాబట్టి నాకు ఈ సేవను ప్రసాదించమని ప్రతి రోజూ ప్రతి క్షణం ఎంతో తపనతో నా కళ్ళనుండి నీరు కారుచుండగా దీనంగా ప్రార్థించాను. ఒకరోజు మా ఇంట్లో పూజామందిరంలో ఇలా ప్రార్థించాను. ప్రభూ! ఇంతవరకు మీరు ప్రసాదించిన సేవలతో నేను తృప్తి చెందలేదు. ఇప్పుడు కళ్యాణాల సేవను ప్రారంభిస్తున్నాను. దానికి మీది, అమ్మవారివి 21" విగ్రహాలు కావాలి. నేను అజ్ఞానిని, అల్పజ్ఞి, చేయించిన ఆ విగ్రహాలకు ఆలయాల్లోలాగా ప్రతిరోజూ ధూప దీప నైవేద్యాలతో అర్పించే అలవాటు



లేనివాణ్ణి, ప్రయత్నించినప్పటికీ అలా చేయలేకపోతున్నాను క్షమించమన్నాను. మరియు మీ విగ్రహాలను తయారు చేయుటకు, ఈ కార్యక్రమము ప్రారంభించుటకు అనుమతిని ఇవ్వమని వేడుకున్నాను. వెంటనే ఒక బలమైన ప్రోత్సాహము నా మదిలో ఉద్భవించింది. “ఏ సంకల్పం కొరకు విగ్రహాలను తయారు చేయిస్తున్నానో ఆ సంకల్పమునకై వాడితే సరి” అనే అభిప్రాయం కలిగింది. గతంలో రథమునకై కూడా ఇలాగే చేశానని, ఇప్పుడు కూడా ఇదేవిధంగా చేయవలెననే భావం కలిగింది. మరియు ఈ కార్యక్రమము ముందుకు తీసుకు వెళ్ళవలెనని, ఆటంకాలకు వెరవకూడదనే భావం కూడా ఏర్పడ్డది. నా కళ్ళనుండి ఆనందబాష్పాలు కారుతుండగా, శరీరము రోహించితము కాగా ఒళ్ళు గగుర్పాటుకు లోనైంది. ఈ భావనతో కులశేఖరాచార్యులు చెప్పినట్లు కాక ముందుకు వెళ్ళుటకు సిద్ధమైనాను. చివరికి ఆ రాత్రి స్వామివారు కూడా ఒక చక్కటి లీల ద్వారా తన ఉద్దేశ్యమును తెలిపారు. నన్ను

ముందుకెళ్ళమన్నారు. నా ఆనందానికి హద్దులు లేవు.

తేది 20-08-2020 కల : అది ఒక పెద్ద ఆలయ ప్రాంగణము. ఆలయ ప్రవేశ ద్వారము నుండి ఆలయానికి సంబంధించిన కొలను ఒకటి బహు దూరాన ఉన్నది. నేను దైవదర్శనానికై వెళ్ళేముందు ఈ కొలనులో స్నానము చేసి వెళ్ళాలనే ఉద్దేశ్యముతో ఒక పంచె మాత్రమే కట్టుకుని స్నానానికని ఆ గుడి కాంపౌండ్ లోనికి ప్రవేశించాను. అప్పటికే ఒక గురువు, వారి 20 మంది శిష్యబృందము ఆ కొలనులో స్నానము చేస్తున్నారు. చూచిన వెంటనే వారు గురుశిష్యులనే భావమేర్పడ్డది. ఎందుకంటే శిష్యులు ఒకరితో ఒకరు మాట్లాడకుండా భయ భక్తులతో స్నానము చేస్తున్నారు. ఆ శిష్యులు దాదాపు 20-25 సంవత్సరాల మధ్య వయస్సు వారుగా ఉండి, ఆ కొలనుమొత్తం వ్యాపించి అక్కడక్కడ స్నానం చేస్తున్నారు. కాని ఆ గురువు మాత్రం దాదాపు 60 ఏళ్ళకు పైనే, నాకంటే పెద్దవారుగా ఉన్నారు. వారు పూజారి కాదు



సరళ

శ్రీమాన్ కులశేఖరా చార్యులు గారు కొలను వద్దకు రావద్దని వారించుట.



కాని చక్కని శాస్త్ర పరిజ్ఞానము కలవారుగా భావమేర్పడదీ. ఎత్తుగా లావుగా ఉన్నారు. గురువు అనుటకు తగినవారు. నేను వెళ్ళుసరికి వారు కూడా స్నానము చేస్తున్నారు. నేను స్నానానికని ఆ గుడి ఆవరణలోనికి అడుగిడినప్పుడు ఆ గురువు గారు దూరములో ఉన్న ఆ కొలనులో నుండి నన్ను చూచారు. ఇలా ఒకరినొకరం చూచుకున్నాము. ముందు ఎవరో తెలియని గురు శిష్యులనుకున్నాను. కాని తరువాత వారు ఉ వే ప్ర శ్రీమాన్ మరింగంటి కులశేఖరాచార్యులు, వారి శిష్యబృందమని భావించాను. నన్ను దూరము నుండి చూచిన శ్రీమాన్ కులశేఖరాచార్యులు నాతో ఒక విషయమై చర్చించసాగారు. దానికి నేను నాదైన రీతిలో జవాబు చెప్పసాగాను. ఈ చర్చ బహు గంభీరంగా జరిగింది. ఆ గురువుగారు, నేను కొలనులో స్నానము చేయరాదని, ఆ కొలను వద్దకు రావద్దంటూ, నడుము వరకు నీటిలో నిలబడి తన రెండు చేతులను పైకి లేపి X ఆకారంగా ఊపుచున్నారు. నేను మాత్రం ఆయన మాటలను పట్టించుకోకుండా, ఎందుకు రావద్దంటూ వాదిస్తూ చివరికి నీటి అంచు వరకు వెళ్ళాను. ఆయన లోపల నుండి నాపై రకరకాల ప్రశ్నలతో వాదిస్తున్నారు. చివరికి నేను లోనికి దిగుటకు ముందు నీటి అంచున కొలను గట్టుపై కూర్చున్నాను. ఇంతలో ఒక చమత్కారం జరిగింది. ఈ కొలనులో నాకు రెండు వైపులా వారి శిష్యులు స్నానమాచరించుట వలన నీరు మురికిగా మట్టి కలిసిన నీటిరంగుగా మారి, నీటిలో ఈ మట్టిరంగు మేఘము వలె వ్యాపించింది. కాని నా ఎదురుగా ఉన్న నీరు ఈ గట్టునుండి అవతలి గట్టు వరకు ఒక 6' అడుగుల వెడల్పుతో స్వచ్ఛంగా ఉన్నవి. ఎలాంటి మట్టిరంగు కలవకుండా, ఆ కొలను అడుగు భాగము లోని ఇసుకరేణువులు స్పష్టంగా కనిపించేలా ఉన్నాయి. ఎలాంటి కల్మషాలు లేవు. దిగు, స్నానమాచరించు అన్న విధంగా నన్ను ఆహ్వానిస్తున్నట్లు ఉన్నాయి. నేను ఉన్న స్థానము నుండి, కొలను అడుగు భాగమున ఉన్న మట్టి రేణువులను ఈ భాగము నుండి అవతలి భాగము వరకు ఈ 6' అడుగుల వెడల్పు భాగములో స్పష్టంగా చూచాను. కాని ఇరుప్రక్కలా మట్టిరంగుతో నీటిని

చూచాను. ఆశ్చర్యపోయాను. చివరికి లోనికి దిగుటకు సిద్ధం అన్నట్లు ఉన్నాను. గట్టుపై కూర్చుండి కాళ్ళను నీటి లోనికి దింపి ముందుకు వెనుకకు ఆడిస్తూ లోనికి దిగుటకై వేచి చూస్తున్నాను. దీని తరువాత ఆ గురువు గారి నుండి ఎలాంటి మాటలు వినబడలేదు. కల చెదిరింది.

అంటే స్వామివారు నా విధానాన్ని స్వీకరించారు. నన్ను 21'' అంగుళాల విగ్రహాలను చేయించి, కళ్యాణాలను నేను కోరిన విధంగా నిర్వహించుకోవచ్చునని సూచించారు. నా మార్గం స్పష్టంగా ఉన్నదని, కల్మషాలు లేవని అర్థం. దీనితో నేను ఎంతో సంతోషించాను. నాకు కళ్యాణాల కార్యక్రమమును స్వామివారు ప్రసాదించారని మురిసిపోయాను. నిజానికి శ్రీమాన్ కులశేఖరాచార్యులు చెప్పింది శాస్త్రరీత్యా తగిన విధానమైనప్పటికీ, తిరుమల శ్రీవేంకటేశ్వరుడు నాకు తన సేవాభాగ్యాన్ని ప్రసాదించాలనే ఉద్దేశ్యముతో తన స్థాయిని క్రిందికి దించుకుని ఒప్పుకున్నారని భావించాను. నేను కూడా శ్రీమాన్ కులశేఖరాచార్యులు చెప్పినట్లు చేయుటకు విశ్వ ప్రయత్నం చేసినప్పటికీ వీలు కాలేదు. కాబట్టి స్వామివారినే ఒప్పుకొమ్మనే ప్రార్థనకు వారు సమ్మతించారు. దీనితో స్వామిసేవ మరింత ఉధృతంగా, భక్తిభావముతో, ఏ తప్పు లేకుండా చేయాలనే పట్టుదల ఎక్కువైంది.

నా దశ : స్వామివారి కోసం వెతుకులాడాను. కోరికలను త్యజించమని సందేశం ఇచ్చారు. 35 సార్లు స్వామివారి పాదాలను దర్శించాను. గురువును ఇంటికి తెచ్చి పూజిస్తున్నాను. స్వామివారికి 111 కళ్యాణాల కార్యక్రమం లభించింది.

భాగవత ఆశీర్వాదము : తిరుమల శ్రీవేంకటేశ్వరుని ఆజ్ఞచే కేవలము మీ యొక్క ఆశీర్వాదము పొందుటకని, మరియు స్వామి సంకల్పములో మిమ్మల్ని కనీసం ఆశీర్వాద రూపకంగా నైనా భాగస్వాములుగ చేయుటకు ఈ లీలలను ప్రచురిస్తున్నాము. కావున ఈ లీలలను చదివిన ప్రతి భక్తుడు వయస్సు, లింగ భేదం లేకుండా స్వామి వారిని స్మరించి సంకల్పం నెరవేరాలని ప్రార్థిస్తూ ఆశీర్వదించగలరని ప్రార్థన.

శ్రీవేంకటేశ్వర పాదసేవకుడు

గోవిందదాసు (పుల్లగూర్ల సాయిరెడ్డి)

ఇ.నెం.1-1-53, వీధి నెం.1. హబ్సీగూడ, హైదరాబాద్.

ఫోన్: 040-27175050, 93482 12354



తిరుమల శ్రీ వేంకటేశ్వరుని దిశానిర్దేశం

స్వామివారి
700 దివ్యలీలలు

1వ మరియు 2వ
సంపుటములు

ఉచిత పంపిణీ



ఆసక్తి కలవారు ఈ క్రింది అడ్రస్ నుండి నేరుగా పొందవచ్చును. లేదా పోస్టు ద్వారా పొందగోరు వారు పోస్టు ఖర్చుల నిమిత్తం సంపుటము ఒకంటికి రూ. 75/- లను పోస్ట్ పే / గూగుల్ పే / పేటీఎం ద్వారా 9348212354కు మీ అడ్రస్ తో పాటు పంపి పొందవచ్చును.

శ్రీ వేంకటేశ్వర మహామంత్ర పీఠం

ఇ.నం. 1-1-53, వీధి నం.1, హబ్బిగూడ,
హైదరాబాద్ - 500 007. ఫోన్:040-27175050,
సెల్: 93482 12354 (మెసేజ్ మాత్రమే)



తిరుమల శ్రీ వేంకటేశ్వరుని దిశానిర్దేశం

స్వామి వారి దివ్య లీలలు

ప్రతి నెల ప్రచురించు ఈ అనుభూతుల హాట్ కాపీ కోరువారు 'శ్రీ వేంకటేశం' మాసపత్రికకు
సూచించిన విధంగా చందాదారులుగా కాగలరు.

<input type="checkbox"/>	2 సం	500-00
<input type="checkbox"/>	4 సం	1,000-00
<input type="checkbox"/>	జీవిత చందా	5,000-00
<input type="checkbox"/>	పోషకులు	10,000-00
<input type="checkbox"/>	రాజపోషకులు	50,000-00

9348212354

నంబర్ కు పేటీఎం / ఫోన్ పే / గూగుల్ పే ద్వారా జమచేసి
మీ చిరునామాతోపాటు మాకు తెలపండి.

లేదా శ్రీ వేంకటేశం పేరుపైన ఎం.పి / డి.డి. / క్రాస్ చెక్ ను లేదా

Srivenkatesham A/c no. S.B. 11002191002593

(Ifsc Code: PUNB0110010) Punjab National Bank,

Habsiguda, Hyderabad లో చేరునట్లు.

ఆన్ లైన్ ద్వారా కాని చెల్లించి మాకు తెలియజేయండి.

paytm



PhonePe



Google Pay

మా చిరునామా: శ్రీ వేంకటేశం, ఆధ్యాత్మిక మాసపత్రిక
ఇం.నెం. 1-1-53, వీధి నెం. 1, హబ్సిగూడ, హైదరాబాద్-500 007.

ఫోన్: 040-27175050, సెల్: 9348212354

Email: srivenkatesham@gmail.com

Visit: www.srivenkatesham.org